

# अखण्डविश्वारः

• (सं) वसुन्धरा चौहान

म हाभारतयुद्धम् आरब्धम् आसीत् ।  
भीष्मः कौरवाणां सेनापतिः सन् अष्ट  
दिवसान् यावत् भयङ्करं युद्धं कृतवान् ।  
पाण्डवाः तस्य पुरतः युद्धं कर्तुम्  
असमर्थाः चिन्तामग्नाः  
आसन् । तथापि भीष्मः  
पाण्डवेषु एकमपि  
न मारितवान् इति  
दुर्योधनः खिन्नः  
आसीत् ।

अतः सः  
कदाचित् भीष्मम्  
अवदत् - “भोः  
पितामह !  
मदपेक्षया पाण्डवाः  
एव भवतः अत्यन्तं  
प्रियाः । अतः  
भवान् युद्धेऽपि तैः  
सह क्रीडति । न कमपि मारयति” इति ।

एतत् श्रुत्वा भीष्मः दुःखितः जातः । झटिति सः  
प्रतिज्ञां कृतवान् यत् “श्वस्तनयुद्धे अहम् अर्जुनं  
मारयिष्यामि । अथवा तेन पराजितः वा भविष्यामि”  
इति ।

भीष्मस्य प्रतिज्ञा सर्वैः ज्ञाता । तां श्रुत्वा पाण्डवपक्षे  
सर्वेऽपि वीराः भीताः चिन्तिताश्च अभवन् । भगवान्  
श्रीकृष्णः अपि चिन्तावशात् रात्रौ निद्रां न प्राप्तवान् ।  
‘भीष्मप्रतिज्ञां श्रुत्वा अर्जुनः तु नितरां चिन्तितः स्यात्’  
इति विचिन्त्य सः तस्य सान्त्वनं कर्तुम् अर्जुनस्य सेनाशिबिरं  
गतवान् ।

परन्तु श्रीकृष्णस्य महत् आश्चर्यं सञ्जातम् । यतः तत्र  
अर्जुनः गाढनिद्रायां मग्नः आसीत् । सः अर्जुनम् उत्थाप्य  
पृष्ठवान् - “भोः पार्थ ! किं भवान् भीष्मस्य प्रतिज्ञां न

श्रुतवान् ?” इति ।

“श्रुतवान्....” - इति उक्तवान् अर्जुनः ।

“तर्हि कथं भवान् चिन्तितः नास्ति... ? मृत्युभयात्  
उद्विग्नः अपि नास्ति... ?” - इति श्रीकृष्णः पृष्ठवान् ।

अर्जुनः शान्तस्वरेण उक्तवान् - “भगवन् ! अहं  
जानामि यत् यः मम योगक्षेमस्य चिन्तां करोति सः  
जागरणं कुर्वन् अस्ति । एवं सति अहं किमर्थं चिन्तां  
कृत्वा दुःखितः भविष्यामि... ? स्वस्य भक्तस्य अर्जुनस्य  
भीष्मप्रतिज्ञायाः रक्षणभारः भगवतः भवतः एव । मम  
का चिन्ता तत्र ? अतः एव अहं निश्चिन्ततया निद्रां  
कृतवान् अस्मि” इति ।

सत्यं खलु ! अर्जुनस्य एतादृशम् दृढं विश्वासं मत्वा  
एव श्रीकृष्णः पार्थसारथिः अभवत् !

□□